

ዘጸራቅሊጦስ 2010
(ግንቦት 15 2002 ዓ.ም.)

ንባባት፡ ሮሜ 8:8-17፣ 1ጴጥ 1:1-5፣ ግ.ሐ. 2:1-11፣ ዮ.ሐ. 20:19-23

ስብከት፡

ወመንፈስክ ቅዱስ ኢታውጽኦ እም ላዕሌየ እስየኒ ፍሥሐ ወአድጎኖትከ ወበመንፈስ ዓዚዝ አጽንዓኒ።

መዝሙር፡

“ኢየሱስ ናብኦም ኦተወ ዘኻትም ገረ አይክሓድገኩምን እየ ወትሩ ምሳኻትኩም ክነብር ነቲ ዓለም ክጸሮ ዘይክእል መንፈስ ቅዱስ ክሰደልኩም እየ።”

ሎሚ ሕሩይ ዕለት በዓል ጳራቅሊጦስ እየ። መንፈስ ቅዱስ ኣብ ልዕሊ ሓዋርያት ዝወረደሉ ዕለት፣ ቤተክርስቲያን ዝተወልደተሉ ዕለት ነፍስወከፍና ብፍሉይ ንመንፈስ ቅዱስ ሕይወትና ክንከፍት ዕድል ዝህብ ዕለት እየ። ዘመን ጳራቅሊጦስ 5 ሰናብቲ ዝሓዘ እየ። ካብ ዝተንሥእ ሓምሳ ካብ ዝዓርግ ዐሰርተ መዓልቲ ምስ ሓለፈ ሓዋርያት ኣብ ጽርሓ ጽዮን ብጸምን ብጸሎትን ተአኪቦም ከለዉ መንፈስ ቅዱስ ኣብ ርእሲ ማሕበር ብአምሳል ልሳን ሓዊ ኣብ ልዕሊ ነፍሲ ወከፎም ወረደ። መንፈስ ቅዱስ ምስተቐበሉ ሓዲስ መንፈስን እምነትን ለበሱ እሞ ኣብ ኩሉ ክሰብከዎ ጀመሩ። ኩልና አመንቲ ኣብ ዝተፈላለየ እዋን መንፈስ ቅዱስ ተቐቢልና ብፍላይ ምስጢራት ክንቅበል ከሎና፣ “መንፈስ ቅዱስ ተቐቢል” ዝብላ ቃላት ሰራዒ ምስጢራት ተባሂልናና እየን። ሎሚ ነዚ ዝተቐበልናዮ መንፈስ ቅዱስ ክንሕድሶ ምስኡ ዘሎና ርክብ ክንሕድሶ ዕድል ዝኸፍተልና ፍሉይ ዕለት እየ።

ቅድሚ ምቕባል መንፈስ ቅዱስ ሓዋርያት ኣብ ዕጹውን ዝተሸጎረ ቤት ኣብ ጽርሓ ጽዮን ኣብታ ቅዱስ ቍርባን ዝሰርዓላ ቤት ብፍራሃት ተበሊዖም ብሓንሳብ ኮይኖም ይጸልዩ ከምዝነብሩ ግ.ሐ. ይነግረና። ኣብ ብርቱዕ ፍርሓትን ሰግኣትን ነበሩ ከምቲ ንመምህሮም ዝገጠሞ ከይግጥሞም ፈሪሖም። ዝሰምዕዎ ድምጺ መጽሓፍ ጠፋእና፣ሕጅዶ ድሓር ማዕጸ ይኹሕኳእ እናበሉ ብተሰፋ ቍርጸት ይጸብዩ ነበሩ። ጸላእቶም ንዘለውዎ ቦታ ከይረኽቡዎም ይጸልዩ ነበሩ፣ ዓለም ኣብቲ ተሓቢአምሉ ዘለዉ ክትሓድጎም እየ ነሩ እቲ ትጽቢቶም። ኩሉ ሓርቢትዎም ተሰፍኦም ኣብ ጽልግልግ ዝበለ ኩነት እየ ነሩ። መንፈስ ቅዱስ ነዚ ኩነታት ክቕይረሎም መጸኡ። መንፈስ ቅዱስ ግን ከምቲ ሰባት ዝሓሰብዎ ዕጹው ማዕጸ ወይ ዕጹው ልቢ ዝኸልክሎ ናይ ሰባት ነገራት ዝኸልክሎ አይኮነን፣ንሱ በቲ ሰባት ዝፈጥርዎ መኸላእታታት ዝዕገት አይኮነን። መንፈስ ከመጽእ ንእከሎ ከም ሓደ ሕቡእ ኮይኑ አይኮነን ዝመጽእ። ንሱ ከም ሃቡባላ ንኹሉ ለጥ ዘብል እየ። መንፈስ ቅዱስ ነዞም ተሰፋ ቆሪጺም ዘለዉ ብሓዲስ መንፈስ ብሓዲስ ሓይልን ስልጣንን የተንስኦም። ኩሉ ኩነታቶም ቀይርሎም።

ኩልና ኣብ ሕይወትና ሓደ ሓባራዊ ነገር አሎና ንፈርሕ። ኣብ ሕልናና ኣብ ሕይወትና ዘይርገእ ነገራት ኩሉ ጊዜ አሎ ንጠራጠር ገለ ጎዲሉና ከም ዘሎ ይስምዓና። ናይ ሎሚ ወንጌል ነዚ ዝሳቕየና ነገራት ከመይ ገርና ካብኡ ክንወጽእ ከም እንኸእል ይሕብረና። ካብ ኩሉ ስቓይ ከውጽኦና ዝኸእል ኢየሱስ ክርስቶስ

ጥራት እዩ። ንጥርጥርት ሰላም ምስኩልኹም ይኹን እናበለ ሰላሙን ቅሳነት ሕልናንን ክለብሱ እሞ ንሓዲስ ተልእኮ ክወፍሩ ሓዲስ ንወትሩ ምስኦም ዝነብር ዘጸናንገም፣ ዝምህሮም፣ ዝሕግዞም ኩሉ ኪገብሩ ዘኸሎም ሕይዲ ካብ ሰማይ ሂብዎም። መንፈስ ቅዱስ ንዘለናዮ ሕይወትን ኩነታትን ርኢና ክንክእል እሞ ናብኡ ክንምለስ ይደልዩና። ኣምላኽ ዝረሓቐ ሕይወት ይኣኸለኒ ውጽኢቱ ርእየዮ ክንብል እሞ ክንሕደስ እንሓስበሉ መግልቲ እዩ ሎሚ። ንኸልወጥ ሰንድው እዩ መንፈስ ቅዱስ ኣብ ልቦይ እቶ ንበሎ።

ኣብ ናይ ነፍስወከፍ ሕይወትና ብሕቱው ፍልይ ዝበለ ቦታ ክንረክብ ኣሎና። ንኹሉ ብዘተፈላለዩ መንገዲ ዝሳቕዩና ነገራት ኣብ ሓጎስ ኣብ ቅሳነት ክንልውጦ ፍሉይ ቦታ የድልዩና። እዚ ብሕቱው ቦታ እንብሎ ነቲ ኣብ ወንጌል እንረኽቦ መምርሕን መንግድን ክነለሊ ንግዚኡ ናይ ቦይንና ቦታ ምስ ኣምላኽ ጥራት ክንዛረብን ክንውስንን ዝሕግዞና ክኸውን ይግባእ። ሽዑ ዕላል ምስ ኣምላኽና ክንጀምር ኢና ኣስተንትኖን ተሓድሶን ካብቲ ምስ ኣምላኽ ምስ ተራኸብና እንገብሮ ዘተ ክውለድ እዩ። መንፈስ ክርስቶስ ምስ ተቐበልና ካብኡ ንድሓር ንኣገልግሎት ባዕሉ ክሕብረና እዩ። ጥርጥርት ነዚ ኣብ ጸርሓ ጽዮን ተመኪሮምሉ እዮም።

መንፈስ ቅዱስ ምስ ተቐበሉ ንኸልኡት ክፉታት ኮይኖም። ንኣይ ዝብል መንፈስ ሓዲጎም ንኸልኡት ኣብቲ ንሶም ዝኣመንዎ ክመልሱ ወፊሮም። ኩሎም ኣብ ኩሉ ወፊሮም። ኣብ ዕዳጋን ኣብ ኩሉ ሰብ ዝእከቦ ሰገጥ ከይበሉ ሰቢኹም እዚ ኹሉ ብሓይሊ መንፈስ ቅዱስ እዮም ረኺቦሞ። እግዚአብሔር ብኣኣም ከመይ ገሩ ከም ዝሰርሕ ኣርእዮም። ኣብ መጀመርታ ዝርእይዎም ጉዳኽ ሰዋ ዝሰተዩ ኮይኖም ተራእዮም ምክንያቱ ሰባት ክርድእዎም ክቕበልዎም እውን መንፈስ ቅዱስ ክሕግዞም ኣለዎም። ኣብ ኩሎም ኣመንቲ ዝተራእየ ናይ ቅጽበት ለውጢ ኣብ ኩሉ ነገሮም እዩ። ናይ ኩሉ ዝገብርዎ ዝነበሩ ምንጪ መንፈስ ቅዱስ እዩ። ኣብ ሕይወቶም ኣብ ርክባቶም ሰባት ናይ ክርስቶስ ብመንፈስ ቅዱስ ከምዝምርሑ ኣርእዮም፣ ሰባት ተፋቕርቲ ንዝኣምንዎ ኣብ ግብሪ ዘውዕሉ እናበሉ ክምስክርዎም ተረኺቦም ሎሚ እዚ መንፈስ ንቤተክርስቲያና የድልዩ ኣሎ።

መንፈስ ቅዱስ ኣብ ብሓንጎብ ዝጽልዩ ኣብ ኩሉ ሰሚሮም ዝገዓዙ ኣብ መንግሥም ኣሎ። መንፈስ ቅዱስ ሓደ ካብቲ ቀንዲ ጸጋታቱ ፍቕሪ እዩ፣ ኩሎም ኣብ መኣዲ ፍቕሪ ተጸሚዶም ንብዙሓት ኣብ ክርስቶስ ከም ዝኣምኑ ገሮሞም። መንፈስ ቅዱስ ምስ መርሖም ኩሉ ይሰልጦም ነሩ። ኣብ መንፈስ ሕሽኽ ዝብሎም ምስ ሰዓቡ ንኹሉ ወላ እውን ንግዚኡ ዘይክኣል ይምሰል ይዕውቱ ነሮም። ሎሚ ንሕና ነዚ ቅዱስ ብዓል ክነብዕል ከሎና ብመንፈስ ኣብ ሓደ መኣዲ ክርስቶስ ተጸሚድና ነቲ ኣምላኽ ካብና ዝደልዩ ክንርኢ ክንሰምዕ ሽዑ ጽኑዓት ክርስቲያን ኮና እመናት ሰበኸቲ ወንጌል ክንከውን። ሎሚ እምብኣር ንመንፈስ ቅዱስ ክንልምኖ ስምዓና ንኹሉ እንኸዶ ጉዕዞ ሕይወት ብቲ ሓቂ ክንገዓዝ መንፈስካ ልኣኸልና ንበሎ። መንፈስ ቅዱስ ኣብ ዝሓበረን ሓደ ሕልና ዝሓዘን ልቢ ኣሎ። መንፈስ ቅዱስ ጽሙና፣ ጸሎት፣ ትሕትና፣ክርኢ ይደሊ። ቅዱስ ጳውሎስ ልብና ማሕደር መንፈስ ቅዱስ ክንገብሮ ይምህረና። መንፈስ ቅዱስ ኣብ መስጢራት ተቐቢልናዮ ንቕበሎ እውን ኣሎና እሞ ሎሚ እውን ብዘተሓደስ መንፈስ ክረኽበና ክንረኽቦ ንጽዋዕ ኣሎና። መንፈስ ቅዱስ ዝተቐበለ ልቢ ምልክቱ ፍቕሪ ስብከት፣ ሓድነት እዩ እሞ ነዚ መንፈስ ኣውርደልና ንበሎ።

ጸባሕ አብ ሃገርና ሎሚ አብዚ ሃገር፣ ናይ ሃገርና መበል 19 ዓመት ነጻነት ነብዕል አሎና። ወለድና፣ አሕዋትና፣ አሓትና፣ ኩሎም ሓቢሮም ዘምጽእዎ ህያብ ነጻነት እዩ። ኩልና ከም እንፈልጦ ነጻነት ክትረክብ ክንደይ መስዋዕትን መከራን ከምተሕልፍ ተመኪርናሉ ኢና። ንኣና ነጻነት ዝበሃግና ካልእ ብዛዕባ ነጻነት ክምህረና ዝኸልእ የለን። እዚ እቲ ሓቢሩ አብቲ ነጻነት ዘበጽሓና ጎደና እዩ። ሎሚ ዘድልየና ነቲ ዝተዋህበና ነጻነት ተቐቢልና ከምቲ ዝበሃግናዮዶ ንጉዕዝ አሎና ወይስ ጎደና ቀይርና ንነጻነት ብስም ንነብሮ አሎና። ታሪኽ ከም ዝሕብረና አብ ብዙሓት ሃገራት ቀዳማይ ነጻነት ዝረኸባ ብዙሓት አለዎ ነቲ ቀንዲ ነጻነት ጌና ዘይረኸባኦ አብ አምሳሉ ንነጻነት ዝነብሩ አለዉ። ንሕና ከመይ አሎ ጉዕዞ ነጻነትና ክንብል ናይ ነፍስወከፍና ሕቶ ክኸውን ይግባእ። ነጻነት ሃገረ ናይ ግለ ሰባት አይኮነን ናይ ኩሉ እዩ ኩሉ ዝግደሰሉ ዝሓመሉ ክኸውን አለዎ ሽዑ ነጻነት ዋናታት አለውዎ ይብሃል።

አብ ጉዕዞ ነጻነት ከም ክርስትያን መጠን ክንገብሮ ክንፈልጦ ዘሎና ነገራት አሎ። ጸሎት ክንገብር ምእንቲ ሰላም፣ ፍቕሪ ምትሕብባር አብ መንጎና፣ አብ መንጎ ጎረቤታትና ክሰፍን። ጸሎት ምእንቲ መራሕቲ ሃገር አምላኽ ብርሃኑ ኩብርሃሎም አብ የማን ክመርሖም። ክርስትያን ጸሎት ዘበጽሕ ክኸውን እንከሎ ሽዑ ሃገር አብ ቅኑዕ ጎደና ትጉዓዝ። ሓላፍነት ክስምዓና አለዎ ስምዒት ከምልከና የብሉን። አብ ገለ ሰባት ስምዒት ዝመርሖም አለዉና ስምዒት ክንብል ከሎና ብርቱዕ ፍቕሪ ሃገር ዘልኦም ዕዉር ፍቕሪ ሓላፍነት ዝጎደሎ ይኸፋእ ይጸብቕ ሃገረይ ዝብሉ አለዉ ገለ ኸአ ብዕዉር ጽልኢ ተመራሖም ንሃገር ጥፍአታ እምበር ህላዌአ ዘይደልዩ አለዉ። ክርስትያን አብ ክልቲኡ ክህሉ አይግባእን። ሃገር ምእንቲ ሰባት አይኮናን እነኹብራ ሃገርና ዓድና አምላኽ ዝሃበና ስለ ዝኾነት ናታ ክፋእ የገብሩና ናታ ጽቡቕ የኸርዓና። ሃገር ክንብል ከሎና ሓደ መለኮታዊ ነገር ዘይኮነ ናተይን ናታትኩምን አብ ዓለም አምላኽ ዝሃበና ክነብረላ አብዚ ምድራዊ ሕይወት ከምቲ አምላኽ ዝሃበና ብሕጉስ ጉዕዞ ሕይወት ክነብር ዝተዋህበትና ዓዲ እያ። ኩልና ክንሓልየላ ክንጽልየላ ክነፍቅራ ሕልናዊ ሓልፍነት አሎና።

ሃገር ሓላፍነት ክንለብስ ትሓተና። ንሃገር ዋናታታ ንሕና ኢና። ከም ደቂ ሃገር እምብኣር እዛ ሃገር ናይ ኩሉ ኮይና ክትርከብ ነጻነት ርትዒ፣ ምትእምማን ሓልዮት ክሰፍና ናይ ነፍሲ ወከፍና ሓለፍነት እዩ። ሓንቲ ሃገር ማዕቢላ ሰላም አልኦ መነባብሮ ሰባት ከምቲ ዝድለ አሎ ክትብሃል ናይ ኩሉ ዜጋ ምስታፍ፣ ምስሃር የድሊ። “ሃገረይ እንታይ ገራትለይ ዘይኮነ ዘድሊ እንታይ ገረላ ንሃገረይ” ዝብል ሓላፍነት ዝመልኦ ሓሳብ አብ ኩልና ደቂ ሃገር ክርከብ ይግባእ።

እዛ ተረኪብናያ ዘሎና ሃገር አምላኽ ምስ ፈቐደ ብመስዋዕቲ እንፈትዎም አሕዋትና ወለድና እያ ተረኺባ። ከቢድ ሓላፍነት አሎና። ሕድሪ ብሞት ምእንቲ እዛ ሃገር ዝሓለፉ። ሃገር ከም ሃገር ክትቅጽል ናይ ኩልና ሕልናዊ ሓልፍነት ክንለብስ ይግብኣና። ገለ እዋን አብቲ ጊዝያዊ ኩነታት ነተኩር እሞ አንፈትና አጥፊእና አብ ምትሕምማይ ምፍርራድ አብ መእዘኑ ዝሰሓተ ነገራት ንወድቕ። ሎሚ ነዚ ከምዝን ካልእን ንኹልና ዝጸሉ ድኽም መንፈስ ክንአልዮ ሓዲስ ሕልና ክነጥሪ ጊዚኡ እዩ። አብ መንጎና ሓድነት ቀንዲ እዩ፣ ሓደ ከይኮንካ ምዕባሌ ምርድዳእ ክመጽእ አጸጋሚ እዩ። ነፍስወከፍና ሃንዳስቲ ሓድነት፣ ፍቕርን ክንከውን ሽዑ ንጎደና ነጻነት ልብና ከፊትና ክንገዓዝ ኢና። ሰብ ዝፈርሕ አብ ሕይወቱ ዘይተአማመን ክኸውን እንከሎ ጥራሕ እዩ። ካልእ ጸልዩና ነጻነት ሰባት ክንትንክፍ ወይ ንሰባት ክንፈርድ ክንርከብ ከሎና ንሃገርና መንሸሮ ነኣትወላ። ሃገር ናይ ኩሉ እትኸውን ኩልና ብሓደ መንፈስ

ክንጉዳዝ እንከሎና ክንመሓሓር ከሎና ልዕሊ ኹሉ ሃገርና ናይ ኣምላኽ ክንገብራ ከሎና ጥራሕ እዩ።

ሎሚ ብዓል ጳራቅሊጦስ እናዘከርና ከሎና ፍሉይ ጸሎት ምእንቲ ሃገርና ነዕርግ። ኣኣምላኽና ዝኸንካ መንፈስ ቅዱስ ነዛ ብዝተፈላለዩ ጸገማት እትሳቕ ዘላ ሃገርና ሰላም ፍቕሪ ኣውርደላ ንኹሎም ኣብ መንፈሳውን ዓለማውን ሓልፍነት ዘለዉ ብርሃን ጸጋኻ ኣውራጅካ ንህዝብና ኣብ ሓቕን ቅሳነትን ዝመርሕዎ ግበርም ንኣና ኸእ እመናት ኣብ ኩሉ ኮና ብሓቕን ርትዕን እንጉዳዘሉ መንፈስካ ኣውርደልና ንበሎ።

ንሓዋርያት ኣኪባ ኣብ ምቕባል ጸጋ መንፈስ ቅዱስ ዘብጽሑት ማርያም ሎሚ እውን ንኹልና ክትመርሕ ታቦት መንፈስ ቅዱስ ኮና ክንጉዳዝ ክትመርሓና ትኸእል እያ እሞ ንለምና። ብፍላይ ሀገርና ህያብ ማርያም እያ። ብኸያት ደቃ ይኣክል ዝበለት ሎሚ እውን ንወዳን መንፈስ ቅዱስን ኣብ መንጎና ክሓድሩ ናታ ኣማላድነት ዓቢ ተራ ኣልኦ ሓግዘና ኣክብና ምርሕና ንበላ። ማርያም ኣብ ዘላቶ ኩሉ ኣሎ እሞ ተለመንልና ንበላ።

ርሑስ ብዓል ጳራቅሊጦስ ንኹልና።
ኣባ ንጉሠ ፍሥሓ